

96460 - قىز-يىگىت توپىدىن ئىلگىرى زىنا قىلغان بولسا، ئۇلارنىڭ نىكاھى توغرا بولامدۇ؟

سوئال

ئىككى ياش شەرىئەت كۆرسەتمىسى بويىچە نىكاھلاندى، لېكىن ئۇلار توي قىلىشتىن ئىلگىرى خۇددى توي قىلغان ئەر-ئاياللاردەك بىرگە بولۇپ ئۆتكەن، ئۇلارنىڭ نىكاھى توغرىمۇ ياكى خاتامۇ؟، ئۇلار ئىلگىرىكى قىلمىشلىرى ئۈچۈن قانداق قىلىشى كېرەك؟ بۇ ھەقتە چۈشەنچە بېرىشىڭلارنى سورايمىز.

تەپسىلىي جاۋاب

بارلىق گۈزەل مەدھىيەلەر ئالەملەرنىڭ پەرۋەردىگارى بولغان ئاللاھقا خاستۇر. بىرىنچى: زىنا ئىنتايىن زور جىنايەت، چوڭ گۇناھلاردىن بولۇپ، ساھىبىنى ئىماندار يەنى مۆمىن دېگەن ئىسمىدىن ئايرىپ قويدۇ، ئۇنى خار قىلغۇچى دەرتلىك ئازابقا دۇچار قىلىدۇ، ئەمما بۇ گۇناھتىن تەۋبە قىلغۇچى بولسا بۇنىڭدىن مۇستەسنا. بۇ ھەقتە ئاللاھ تائالا قۇرئان كەرىمدە مۇنداق دەيدۇ: ﴿وَلَا تَقْرَبُوا الزَّيْنَىٰ إِنَّهُ كَانَ فَاحِشَةً وَسَاءَ سَبِيلًا﴾. تەرجىمىسى: «زىناغا يېقىنلاشماڭلار، چۈنكى ئۇ قەبىھ ئىشتۇر، يامان يولدۇر.» [سۈرە ئىسرا 32-ئايەت].

پەيغەمبەرئەلەيھىسسالام مۇنداق دەيدۇ: «زىنا قىلغۇچى مۆمىنلىك ھالىتىدە زىنا قىلمايدۇ.» [بۇخارى رىۋايىتى 2475- ھەدىس، مۇسلىم رىۋايىتى 57 - ھەدىس]. پەيغەمبەر ئەلەيھىسسالام يەنە مۇنداق دېگەن: «زىنا قىلغۇچى زىنا قىلغان ۋاقىتتا، ئۇنىڭدىن ئىمان چىقىپ كېتىپ، خۇددى بۇلۇتقا ئوخشاش لەيلەپ تۇرىدۇ، قىلمىشىدىن بىكار بولغاندىن كېيىن ئىمان ئۇنىڭغا قايتىدۇ.» [ئەبۇ داۋۇت رىۋايىتى 4690-ھەدىس، تىرمىزىي رىۋايىتى 2625-ھەدىس. شەيخ ئەلبانى بۇ ھەدىسنى ئەبۇ داۋۇتنىڭ سەھىھ ھەدىسلەر توپلىمىدا كەلتۈرگەن].

"پەيغەمبەرئەلەيھىسسالام بىزگە زىنا قىلغۇچىلارنىڭ قىيامەتتىن بۇرۇن قەبرىسىدە ئوت بىلەن ئازابلىنىدىغانلىقى توغرىسىدا خەۋەر بەرگەن." [بۇخارى رىۋايىتى 1320].

زىنادىن ئىبارەت بۇ قىلمىش ناھايىتى قەبىھ بولغانلىقتىن، توي قىلغاندىن كېيىن زىنا قىلغۇچىلارنى جازالاش ئۈچۈن ئاللاھ تائالا ئۇلارنى ئۆلگىچە تاش-چالما بىلەن ئۇرۇشقا، توي قىلمىغان بولسا 100 دەررە ئۇرۇشقا بۇيرىغان.

بۇ ناچار قىلمىشقا گىرىپتار بولۇپ قالغان كىشى بولسا دەرھال ئاللاھ تائالاغا تەۋبە قىلىشقا ئالدىرىشى ۋە ئاللاھ تائالانىڭ ئۆزىنى ئەپۋ قىلىشىنى ئۈمىت قىلىپ، ياخشى ئەمەللەرنى كۆپ قىلىشى كېرەك. ئاللاھ تائالا قۇرئان كەرىمدە مۇنداق دەيدۇ: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَفْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ﴾. وَمَنْ يَفْعَلْ ذَلِكَ يَلْقَ أَثَامًا ﴿يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا﴾، إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۗ وَكَانَ اللَّهُ غَفُورًا رَحِيمًا، وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَىٰ

اللَّهُ مَتَابًا {تەرجىمىسى: «} ئۇلار ئاللاھقا ئىككىنچى بىر مەبۇدنى شېرىك قىلمايدۇ، ئاللاھ ھارام قىلغان ناھەق ئادەم ئۆلتۈرۈش ئىشىنى قىلمايدۇ، زىنا قىلمايدۇ، كىمكى بۇ (گۇناھلار) نى قىلىدىكەن، (ئاخىرەتتە) ئۇ جازاغا ئۇچرايدۇ. قىيامەت كۈنى ئۇنىڭغا ھەسسەلەپ ئازاب قىلىندۇ، ئۇ مەڭگۈ ئازاب ئىچىدە خارلانغان ھالدا قالدۇ. پەقەت (ئۇلارنىڭ ئىچىدىن) (بۇ دۇنيادىكى چېغدا) تەۋبە قىلغان، ئىمان ئېيتقان ۋە ياخشى ئەمەللەرنى قىلغانلارلا بۇ ھالدا قالمايدۇ، ئاللاھ ئۇلارنىڭ گۇناھلىرىنى ياخشىلىققا ئالماشتۇرىدۇ، ئاللاھ تولىمۇ مەغپىرەت قىلغۇچىدۇر ۋە مەرھەمەت قىلغۇچىدۇر. كىمكى (گۇناھلىرىغا) تەۋبە قىلىدىكەن ۋە ئەمەلنى تۈزەيدىكەن، ئۇ ئاللاھقا يۈزلەنگەن بولىدۇ (يەنى ئاللاھ ئۇنىڭ تەۋبىسىنى قوبۇل قىلىپ، ئۇنىڭدىن رازى بولىدۇ).» [سۈرە پۇرقان 68-70-71-ئايەتلەر].

ئاللاھ تائالا مۇنداق دەيدۇ: **﴿وَإِنِّي لَعَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَى﴾** تەرجىمىسى: «**تەۋبە قىلغان، ئىمان ئېيتقان، ياخشى ئەمەللەرنى قىلغان، ئاندىن توغرا يولدا ماڭغان ئادەمنى مەن ئەلۋەتتە ناھايىتى مەغپىرەت قىلغۇچىمەن.**» [سۈرە تاھا 82-ئايەت].

مەزكۇر قىز-يىگىتلەرنىڭ قىلمىشلىرىنى ئاللاھ تائالا ئاشكارا قىلمىغاندىن كېيىن ئىلگىرىكى بۇ قىلمىشلىرىنى باشقىلارغا سۆزلەپ يۈرمىسۇن.

پەيغەمبەر ئەلەيھىسسالام مۇنداق دېگەن: **«ئاللاھ تائالا چەكلىگەن پاسكىنا ئىشلاردىن يىراق بولۇڭلار، بۇنداق ئىشقا گىرىپتار بولغان كىشى بولسا، ئاللاھ تائالا ئاشكارا قىلمىغاندىن كېيىن قىلمىشلىرىنى باشقىلارغا ئاشكارا قىلمىسۇن.»** [بەيھەقى رىۋايىتى. بۇ ھەدىسنى شەيخ ئەلبانى سەھىھ ھەدىسلەر توپلىمى 662-نومۇرلۇق ھەدىستە كەلتۈرگەن].

ئىككىنچى: زىنا قىلغۇچى ئەر، زىنا قىلغۇچى ئايال تەۋبە قىلماستىن بىر-بىرى بىلەن نىكاھلىنىشى توغرا بولمايدۇ. بۇ ھەقتە ئاللاھ تائالا قۇرئان كىرىمدە مۇنداق دەيدۇ: **﴿الرَّائِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرْمٌ ذَلِكَ عَلَى الْمُؤْمِنِينَ﴾** تەرجىمىسى: **«زىنا قىلغۇچى ئەر پەقەت زىنا قىلغۇچى ئايالنى ياكى مۇشرىك ئايالنى ئالىدۇ، زىنا قىلغۇچى ئايال پەقەت زىنا قىلغۇچى ئەرگە ياكى مۇشرىككىلا تېڭىدۇ، ئۇ (يەنى زىنا) مۆمىنلەرگە ھارام قىلىندى.»** [سۈرە نۇر 3-ئايەت]. يەنى زىنا قىلغۇچى ئەر-ئاياللارنىڭ نىكاھلىنىشى چەكلىنىدۇ. ئۇلار توي قىلىشتىن ئىلگىرى ئاللاھ تائالاغا تەۋبە-ئىستىغپار ئېيتىپ، ئۆتكەنكى قىلمىشىغا پۇشايمان قىلغاندىن كېيىن نىكاھلانغان بولسا، ئۇلارنىڭ نىكاھى ساغلام نىكاھ بولىدۇ. ئەمما تەۋبە قىلماستىن تۇرۇپ نىكاھلانغان بولسا، ئۇلارنىڭ نىكاھى توغرا بولمايدۇ. ئۇلار قايتىدىن ئاللاھ تائالاغا تەۋبە-ئىستىغپار ئېيتىپ، ئۆتكەنكى قىلمىشىغا پۇشايمان قىلغان ئاساستا، مەزكۇر ئىشنى قايتا تەكرارلىماسلىققا ئىرادە قىلىپ ئاندىن قايتىدىن نىكاھلىنىشى لازىم.

ھەممىدىن توغرىنى بىلگۈچى ئاللاھدۇر.

تەرجىمە قىلغۇچى: سەيپىدىن ئەبۇ ئابدۇلئەزىز

تەكشۈرۈپ بېكىتكۈچى: نىزامىدىن تەمكىنى